

૫૮) હઝરત આદમ (અ.) ઉપર દુરુદો સલામની બાબતમાં  
હઝરત (અ.)ની દુઆ

બિસ્મિલ્લાહિર રહમાનિર રહીમ

બારે ઈલાહા ! એ આદમ (અ.) કે જે તારા સઘળા સર્જનોની અનુરૂપ તસ્વીર અને માટીમાંથી પેદા થનારાઓમાંથી તારી રબ્બાનિયતનો સ્વીકાર કરનાર પ્રથમ વ્યક્તિ અને તારા બંદાઓ અને તારા સઘળા સર્જનોમાં તારી પહેલી હુજ્જત અને તારા અઝાબથી તારી ક્ષમાના પાલવમાં આશરો માગવાનો માર્ગ બતાવનાર અને તારી બારગાહમાં તૌબાના માર્ગો પ્રગટ કરવાવાળા અને તારી માઅરેફત અને તારાં સર્જનો વચ્ચે વસીલો બનવાવાળા છે.

તે એ છે કે જેમના ઉપર ખાસ કૃપા અને ઉપકાર તેમજ મહેરબાની કરીને તેમને એ સઘળી બાબતો બતાવી દીધી કે જેના દ્વારા તું રાજી અને પ્રસન્ન થયો. તે એ છે કે જે તૌબા કરનાર અને અલ્લાહ તરફ ફરનાર છે કે જેમણે તારા ગુનાહ કરવાનો આગ્રહ નથી કર્યો કે જેઓ તારા હરમ (કા'બા)માં માથાનું મુંડન કરાવીને આજીજી અને વિનમ્રતા કરનારાઓમાં પહેલ કરનારા છે. તે એ છે કે જે તારી નાફરમાની પછી તારી ઈતાઅતના વસીલાથી તારી ક્ષમા અને કૃપા ઈચ્છનારા બન્યા અને તે સઘળા નબીઓના બાપ છે કે જેમણે તારા માર્ગમાં તકલીફો ઉઠાવી અને જમીન ઉપર વસનારાઓમાં તારી ઈતાઅત અને બંદગી કરવાની સૌથી વધારે કોશિશ અને પ્રયત્ન કરવાવાળા છે.

અય મહેરબાની કરવાવાળા ! તેમના ઉપર તું તારા તરફથી અને તારા ફરિશ્તાઓ અને જમીન તેમજ આકાશમાં વસનારાઓ તરફથી રહેમત વરસાવજે, જેવી રીતે કે તેમણે તારી સન્માનપાત્ર વસ્તુઓની મહાનતાને જાળવી રાખી અને તારી ખુશી અને પ્રસન્નતા તરફ અમને માર્ગદર્શન આપ્યું. અય સઘળા રહમ કરનારાઓમાં સૌથી વધારે રહેમ કરનાર ! ★